

शासनातील उच्चपदस्थ अधिकारी-यांनी वृत्त-
पत्रीय माध्यमातून महत्त्वपूर्ण बाबीसंबंधी निवेदन
अथवा भाष्य करण्याबाबत.

महाराष्ट्र शासन
सामान्य प्रशासन विभाग,
शासन परिपत्रक क्रमांक सीडीआर-1197/प्र.क्र.45/97/अकरा,
मंत्रालय, मुंबई 400 032, दिनांक 3 नोव्हेंबर 1997.

परिपत्रक

शासनाच्या असे निदर्शनास आले आहे की, शासनातील काही उच्चपदस्थ अधिकारी वृत्तपत्रीय माध्यमातून महत्त्वपूर्ण बाबींबाबत निवेदन अथवा भाष्य करतात, असे निवेदन अथवा भाष्य केल्यामुळे शासनास अडचणीच्या परिस्थितीला तोंड द्यावे लागते. याबाबत असे नमूद करण्यात येते की, शासकीय अधिकारी/कर्मचारी यांना महाराष्ट्र नागरी सेवा (वर्तणूक) नियम, 1979 मधील नियम 8 व अखिल भारतीय सेवा (वर्तणूक) नियम, 1968 मधील नियम 9 नुसार अनधिकृतपणे माहिती पुरविणे इत्यादीस प्रतिबंध घालण्यात आला आहे. महाराष्ट्र नागरी सेवा (वर्तणूक) नियम, 1979 मधील नियम 9 व अखिल भारतीय सेवा (वर्तणूक) नियम 1968 मधील नियम 6 नुसार वृत्तपत्रे, आकाशवाणी किंवा दूरदर्शन यांचेशी संपर्क ठेवण्यास प्रतिबंध करण्यात आलेला आहे. तसेच महाराष्ट्र नागरी सेवा (वर्तणूक) नियम, 1979 मधील नियम 9(3) व अखिल भारतीय सेवा (वर्तणूक) नियम, 1968 मधील नियम 7 मधील तरतुद खालीलप्रमाणे आहे :-

कोणताही शासकीय कर्मचारी, कोणत्याही आकाशवाणीवरील ध्वनिक्षेपित भाषणामध्ये किंवा दूरदर्शनवरील प्रसारित होणा-या कार्यक्रमात किंवा वृत्तपत्रांमधील किंवा नियतकालिकाला लिहिलेल्या पत्रांमध्ये किंवा निनावी किंवा स्वतःच्या नावाने किंवा अन्य व्यक्तीच्या नावाने प्रकाशित झालेल्या दस्तऐवजामध्ये किंवा जाहीर भाषणात किंवा सार्वजनिक ठिकाणी --

(अ) ज्यामध्ये शासनाच्या किंवा भारतातील अन्य कोणत्याही शासनाच्या चालू किंवा अलिकडच्या धोरणांवर किंवा कृतीवर प्रतिकूल टीका असेल, किंवा

(ब) ज्यामुळे शासन आणि केंद्र शासन व भारतातील अन्य कोणतेही शासन यांच्यामधील हितसंबंध अडचणीत टाकले जातील, किंवा

(क) ज्यामुळे भारत सरकार आणि विदेश सरकार यांच्यामधील हितसंबंध अडचणीत टाकले जातील किंवा

(ड) ज्यामुळे त्याची व्यक्तिगत गा-हाणी पुढे मांडली जातील, असे कोणतेही वस्तुनिष्ठ विधान करू शकणार नाही किंवा कोणतेही मत व्यक्त करू शकणार नाही.

परंतु या पोट-नियमातील कोणतीही गोष्ट, त्या शासकीय कर्मचा-याने त्याच्या पदाच्या नात्याने किंवा त्याच्यावर सोपविलेल्या कर्तव्याच्या योग्य अशा पालनाच्या वेळी केलेल्या कोणत्याही विधानांना किंवा व्यक्त केलेल्या मतांना लागू होणार नाही.

शासनातील सर्व उच्चपदस्थ अधिकारी यांनी उपरोक्त आदेशांचे काटेकोरपणे पालन करावे. सदर आदेशांचे उल्लंघन केल्यास, त्याची शासनाकडून गंभीर दखल घेतली जाईल याची नोंद घेण्यात यावी.

(कृ.सा.प.)

शासन असेही निदेश देत आहे की, वृत्तपत्रात निवेदन अथवा भाष्य करावयाचे झाल्यास, त्याला प्रथम शासनाची मान्यता घेण्यात यावी व असे निवेदन अथवा भाष्य महासंचालक, माहिती व जनसंपर्क महासंचालनालय यांचेमार्फत करण्यात यावे.

महाराष्ट्राचे राज्यपाल यांचे आदेशानुसार व नावाने,

पी. सुब्रह्मण्यम,
शासनाचे मुख्य सचिव.

प्रति

- राज्यपालांचे सचिव,
मुख्य मंत्र्यांचे सचिव, / उप मुख्य मंत्र्यांचे सचिव,
शासनाचे सर्व अपर मुख्य सचिव / प्रधान सचिव / सचिव,
सर्व मंत्री व राज्यमंत्री यांचे स्वीय सहाय्यक,
* प्रबंधक, उच्च न्यायालय, मूळ शाखा, मुंबई,
* प्रबंधक, उच्च न्यायालय, अपील शाखा, मुंबई,
* प्रबंधक, लोक आयुक्त व उप लोक आयुक्त यांचे कार्यालय, मुंबई,
* सचिव, महाराष्ट्र विधानसभा, सचिवालय, मुंबई,
* सचिव, महाराष्ट्र विधानपरिषद सचिवालय, मुंबई,
* सचिव, महाराष्ट्र लोकसेवा आयोग, मुंबई,
सर्व मंत्रालयीन विभाग, / महासंचालक, माहिती व जनसंपर्क महासंचालनालय,
सर्व मंत्रालयीन विभागांच्या नियंत्रणाखालील सर्व विभाग प्रमुख,
सामान्य प्रशासन विभागातील सर्व कार्यासने.

* पत्राने.